

वन्दना

शरदकुमार भट्टराई
इन्दिरा भट्टराई

वन्दना

ग्रन्थको नाम : वन्दना
लेखक र प्रकाशक : शरदकुमार भट्टराई
इन्दिरा भट्टराई
सर्वाधिकार : @ लेखकमा सुरक्षित
प्रकाशकहरू : शरदकुमार भट्टराई
इन्दिरा भट्टराई
प्रकाशन मिति : वि.सं. २०६८ अक्षयतृतीया
प्रकाशित सङ्ख्या : ५०० प्रति
मूल्य : रु. ५०।-
वितरक : साभाप्रकाशन
पुलचोक, ललितपुर
श्रीपशुपतिनाथशरण सहकारी सं.लि.
पशुपति, काठमाडौं
कम्प्युटर सेटिङ्ग : श्रीखड्गप्रसाद खनाल
मुद्रक : एन्.पी.टी.सी. लिमिटेड
विमासमिति मार्ग, सरस्वतीनगर
फोन नं. ४८११२२६, ४८११३७१

वन्दना

खाली

वन्दना

अपि स्वर्णमयीं लङ्कां न मे लक्ष्मण रोचते ।
जननी जन्मभूमिश्च स्वर्गादपि गरीयसी ॥

उपर्युक्त वाल्मीकि रामायणको सदुक्तिले हामीहरूलाई वन्दनाको सृजना गर्ने प्रेरणा दिएको हो । दाङ तुलसीपुरको अञ्चलाधीशकार्यालयको सहायक अञ्चलाधीश पदमा म कार्यरत रहँदा २०३७ साल श्रावण ३० गते मैले मेरी प्रातःस्मरणीया गुरुमाताको सम्भनामा 'उनको सम्भनामा' भन्ने कविता लेखेको थिएँ । त्यो कविता मेरो प्रथम कवितासङ्ग्रह 'सिर्जनाका फूलहरू २०५१' मा प्रकाशन भइसकेको छ । २०५२ साल माघ १ गते मेरी पूजनीया माताको स्मृतिमा मैले रचना गरेको 'श्रद्धाञ्जलि' नामक शोक खण्डकाव्य प्रकाशित भयो । त्यसपछि पनि मैले मेरा विभिन्न रचनाहरूमा माता रन्धतादेवी, पिता धर्मदत्त भट्टराई, गुरुमाता अर्थात् आमै बालकुमारी र कान्छी काकी सरस्वतीदेवीका सम्बन्धमा समेत संस्मरण लेख्ने गरेको छु । ती रचनाहरूमध्येमा पनि मेरो अनुस्मृति नामक ग्रन्थमा जानेसम्म विस्तृतरूपमा उल्लेख गरेको छु । यो क्रम पछि प्रकाशित हुने मेरा ग्रन्थहरूमा पनि रहने छ । तैत्तिरीयोपनिषद्को शिक्षावल्लीको प्रथम वल्लीको ११ औँ अनुवाकमा उल्लेख भएको मातृदेवो भव, पितृदेवो भव र आचार्यदेवो भव भन्ने उपदेशले पनि हामीहरूलाई यो लेख्न प्रेरणा दिएको हो ।

यस वन्दना काव्याञ्जलिमा मैले माता, पिता र गुरुमाताका सम्भनामा लेखिएका कविताहरूका साथै मेरी धर्मपत्नी इन्दिराद्वारा आफ्नी आमा अर्थात् मेरी जायामाता जानुकादेवीका नाम लेखिएको कविता पनि यस वन्दनामा समावेश गरिएको छ । आदरणीय माता, पिता र गुरुजनप्रति श्रद्धाञ्जलिस्वरूप हामी दम्पतीले कविताहरू रचना गरेर यस वन्दनामा प्रकाशित गरेका हौं । यो नै हाम्रो उहाँहरूप्रति रहेको अगाध श्रद्धा र भक्तिको प्रतीक हो ।

यस वन्दनाको माध्यमबाट हामीहरू माहिला बा स्वर्गीय कुलप्रसाद भट्टराई, उहाँका स्वर्गीया दुवै पत्नीहरू वसुन्धरादेवी र विष्णुदेवीको पनि सम्भना गर्दछौं । कान्छा बा स्वर्गीय चन्द्रकान्त भट्टराई र उहाँकी पत्नी स्वर्गीया सरस्वतीदेवीको सम्भना गर्नु हामीहरू आफ्नू कर्तव्य ठान्दछौं ।

अन्त्यमा स्वर्गीय जायापिता हरिकृष्ण पोखरेलप्रति पनि श्रद्धाञ्जलि अर्पण गर्दै यसमा नाम उल्लेख नभएका ज्ञात तथा अज्ञात सम्पूर्ण पितृहरूमा पनि श्रद्धासुमन अर्पण गर्दछौं ।

२०६८ साल अक्षयतृतीया

शरदकुमार भट्टराई
इन्दिरा भट्टराई

वन्दना

खाली

माता

खाली

माता

लामीडाँडा धवल हिमका शैलले घेरिएको ।
खोलानाला सघन वनका पङ्क्तिले बेरिएको ॥
बगिछन् छचौमै हिमजल नदी दूधकी दूधकोशी ।
आमालेभैँ मधुर पयले नित्य सन्तान पोसी ॥

(१)

मेरा पुर्खा अलि पर दुभे गाउँ छोडेर आई ।
लामीडाँडा समथर थलो बीच बस्थे रमाई ॥
राम्रो ब्रह्मस्थल अघि थियो मानसम्मान पाई ।
बस्थे सारा मिलजुल गरी साथमा भट्टराई ॥

(२)

आफ्नै आफ्ना वरपर थिए शुद्ध सोभो समाज ।
गथर्यो होला ! त्यस समयमा सत्य सद्धर्म राज ॥
लामीडाँडा सुसदन थियो शान्तिधामै समान ।
बाबा आए त्यस सदनमा धर्मदत्ताभिधान ॥

(३)

रावा खोला तुहिनतनया छेउमा बस्छ गाउँ ।
सुन्ना साथै मन खुश हुने बाक्सिला रम्य ठाउँ ॥
बस्थे सोही जमिनतलमा वृद्ध दाहालवंश ।
जन्मिन् सोही विमल कुलमा रन्धता ब्रह्मअंश ॥

(४)

सानैमा नै वर अति गुणी स्वस्थ खोजी जुराई ।
खेल्दाखेल्दै परिणय भयो होस राम्रो नपाई ॥
प्यारो आफ्नू मधुर अति नै माइतीदेश छोडी ।
लामीडाँडा पतिघर गइन् नव्य सम्बन्ध जोडी ॥

(५)

आइन् नौली प्रथम दुलही दीपजस्तै बनेर ।
आए घेरे स्वजन सबले हेर्नलाई भनेर ॥
राखिन् गोडा जब जमिनमा लाजले बेहुलीले ।
आए घेरे नियत विधिले आरती सेउलीले ॥

(६)

आइन् ब्यौली पतिघर जहाँ मात्र यौटी नवीना ।
बन्नैपथ्यो सकल घरको कामगर्दै प्रवीणा ॥
बिस्तारै नै गृहविषयका काममा चित्त लाई ।
आमा साँच्चै कुशल गृहिणी बन्नुभो चाल पाई ॥

(७)

जे जे पर्थे प्रतिदिन हुने काम आफ्ना घरैमा ।
गर्ने गर्थिन् तनमन दिई राम सम्झी मनैमा ॥
सोझीसाध्वी सरल मनकी स्वार्थ केही नराखी ।
मेरी आमा सफल गृहिणी बन्नुभो नाम राखी ॥

(८)

हेदहिदै दिन र महिना वर्ष धेरै बितेछन् ।
छोराछोरी दश हुन गई चाहिँदा जन्मिएछन् ॥
सानैमा नै खल नियतिले पाँच सन्तानलाई ।
सोभै तान्यो अमरपुरमा थाहपत्तै नपाइ ॥

(९)

छोपै ल्याए दिनकुदिनले घामछाया बनेर ।
घोच्ने गथ्यो अनि कुदिनले शूल जस्तै बनेर ॥
छोराछोरी जति पनि गए शोकले घेरिइन् ती ।
मेरी आमा कम समयमा देखिइन् रुग्ण जस्ती ॥

(१०)

माया गर्थिन् हरतरहले नित्य सन्तानलाई ।
गर्थिन् सेवा स्वजनसबको नित्य हाँसै रमाई ॥
ठूला पारिन् समयसँग नै चल्लसक्ने बनाई ।
पोखिन् आफ्नो रगतपसिना वंशउत्थानलाई ॥

(११)

जे जे पर्थे शुभ अशुभ या धर्म वा कर्म गर्दा ।
साथै हुन्थे पति पनि सधैं दुःख या कष्ट पर्दा ॥
हेदहिँदै पतिसहित नै जालले जेलिए ती ।
साँच्चै लाग्यो हलचल नभै दम्पती बाँधिए ती ॥

(१२)

पर्दा केही सकस घरमा छेक्थिन् ढाललेभै ।
रक्षा गर्थिन् अबल शिशुको गर्जिदै सिंहिनीभै ॥
माया गर्थे पति पनि सधैं मान्दथे ती सतीभै ।
देखिन्थिन् ती यमनियमले खारिएकी व्रतीभै ॥

(१३)

कैले खेती अनि त कहिले लेकबैँसी गरेर ।
फर्किन्थिन् ती घर अति ढिलो काममा जोतिएर ॥
छोराछोरी दिनभरि भुली काम गर्दै हराई ।
माया गर्थिन् वनवनचरी नीडमा राति आई ॥

(१४)

चढ़थैं अगला रुखहुँदि म ता फुकिदै जम्जमाई ।
आमा भन्थिन् किन रुख चढिस् ? दुःख होला तँलाई ॥
आमा भन्थिन् रुख मुनि बसी भर्न चाँडो मुल्याहा ।
आँखा हेरी टुलुटुलु कठै ! पीर मानी अथाहा ॥

(१५)

कैले कैले घरचलनमा पर्न जाँदा अभाव ।
आमालाई अलिअलि कहीं पर्न जान्थ्यो प्रभाव ॥
जे होस् आमा तर पनि कसै दुःख किञ्चित् नमानी ।
गर्दैजान्थिन् विधिवश सबै पूर्वको कर्म ठानी ॥

(१६)

आमा सारै सरल मनकी धर्मकी मूर्तिजस्ती ।
सङ्गली सोभी सलल बहने जाह्नवीमूलजस्ती ॥
आमा साध्वी पति अभिमुखी सूर्यकी फूलजस्ती ।
वर्षा गर्ने अमृत सबमा रातकी जूनजस्ती ॥

(१७)

मेरी आमा सरल मनकी स्वच्छ सद्भावजस्ती ।
देख्ता लाग्थ्यो तन र मनमा दुःख नै छैनजस्ती ॥
जल्ले जे जे जति पनि भनून् रोष नै छैनजस्ती ।
बुभ्दाबुभ्दै बुभिनसकिने मौनसन्तोषजस्ती ॥

(१८)

पूजाआजा व्रत र जपमा बित्तन गै धेर बार ।
आमाको त्यो अतल मनको नासियो अन्धकार ॥
गर्ने गर्थिन् हरतरहले धर्मकर्मादि धेर ।
गर्दागर्दै सब दिन बिते सद्ब्रती नै बनेर ॥

(१९)

छोडी आफ्नो घर पर भए पुत्र ती पढ्नलाई ।
आमालाई अति सकस भो शान्तिले बस्नलाई ॥
सम्झीसम्झी तरल मनले आँसु भित्रै बगाई ।
आमा रुन्थिन् सुतविरहमा कौशिकीभैँ सुसाई ॥

(२०)

कैले बस्थिन् अविचल उनी रातमा दीप बाली ।
सम्झिन्थिन् ती हरबखत नै मात्र सन्तान खालि ॥
इच्छा गर्थिन् प्रतिदिन उनी धर्मकर्मादि गर्न ।
राखिन् इच्छा सब किसिमले पुत्रकल्याण गर्न ॥

(२१)

कल्ले बुझ्ने जलन मनको जल्छ भित्रै सुसाई ।
कल्ले देख्ने व्रण हृदयको बग्छ भित्रै रसाई ॥
कल्ले बुझ्ने कति छ मनमा ज्वारभाटा उठेको ।
कल्ले हेर्ने नयन दुइटै दूधकोसी बनेको ॥

(२२)

सल्लाघारी सरसर गरी भित्र छोए समान ।
लाग्थ्यो होला प्रकृति सब नै घुँक्क रोए समान ॥
लाग्थ्यो होला वरिपरि सबै सिर्जना नै अँधेरो ।
मेरी आमा व्यथित अति भै देख्नुहुन्थ्यो अँधेरो ॥

(२३)

आमा सोधिन् पतिसँग सधैं पत्र आए कि ? भन्दै ।
बाटो हेर्थिन् प्रतिदिन कठै पुत्र आए कि ! भन्दै ॥
कैलेकैले हिकहिक हुँदा बाडुली नै चलेर ।
आमा रुन्थिन् तब तनयले सम्झिएछन् भनेर ॥

(२४)

सम्झीसम्झी तनयतनया रात हुन्थे कि ? लामा ।
बिर्सुन् यद्वा तर पनि कठै बिसिदैन् कि ? आमा ॥
मीठो पाके पनि त घरमा ती सधैं सम्झिएर ।
आमा रुन्थिन् व्यथित अति भै न्याउलीभै भएर ॥

(२५)

घुम्दैफिदै नियमित सधैं आउँथे चाडबाड ।
आमा रुन्थिन् तनय नहुँदा सम्झँदै भै उजाड ॥
आए छोरा यदि घर भने हाँस्तिथिन् फूल जस्ती ।
चम्किन्थिन् ती चमचम गरी रातकी जून जस्ती ॥

(२६)

राती सुत्ता पनि त सपनी देखिए क्यै नराम्रो ।
आमालाई छटपट भई डाह हुन्थ्यो नराम्रो ॥
भस्की उठ्थिन् भटपट गरी रातमै आत्तिएर ।
गर्थिन् पूजा वरपिपलको ती सखारै गएर ॥

(२७)

बाटो हेर्थिन् अब सुतहरू आउने हुन् कि ? भन्दै ।
आमाका हा ! कति दिन बिते मासवर्षादि गन्दै ॥
लाग्थ्यो वर्षा अनि त मनमा आस जान्थ्यो मरेर ।
खोलानाला विकट भलले छेक्छ बाटो भनेर ॥

(२८)

आमा रुन्थिन् सुतविरहमा आँसु भारी हजार ।
बाछो छुट्ता धुरु धुरु रुने धेनुभैँ बारबार ॥
हाँसेजस्ती सतह तहमा भित्र आँधी हजार ।
कल्ले बुझ्ने विरह मनको फुट्छ जो बारबार ॥

(२९)

शिक्षादीक्षा जब सब सकी पुत्र जागीर खाई ।
बढ़दैचढ़दै परपर पुगे मानसम्मान पाई ॥
जान्थे छोरा जति जति उँभो हाँसदथिन् हर्ष मानी ।
आफ्ना सारा जप र तपको प्राप्ति नै हो कि ? ठानी ॥

(३०)

छोरा जान्छन् अति निठुर भै दूर ती मस्त बन्दै ।
आफ्नै पत्नी तनयतनयामात्रमा स्नेह गर्दै ॥
आमा रुन्छिन् प्रतिपल कठै सम्झँदै दुःख मानी ।
माया लान्छे तल तल सधैं छालले छाल तानी ॥

(३१)

जान्छन् सोभ्रै जल र ममता बग्दछन् ती अगाडि ।
साँच्चै नै हो प्रकृति तिनको फर्कदैनन् पछाडि ॥
फर्के नै वा यदि पछि भने बन्छ यद्वा विकार ।
भन्ने सम्झी चुप भइरहिन् आउँदा सद्विचार ॥

(३२)

आमा ओर्लिन् तल सुनसरी धर्मका साथ लागी ।
जल्ले गर्दा विरह मनको जो गयो दूर भागी ॥
छोराछोरी हरसमय नै आउँथे भेट्नलाई ।
आमा बन्थिन् अतिशय खुशी दुःख सारा हराई ॥

(३३)

बस्ता बस्तै सब दिन बिते दीर्घ छाया खसाली ।
घेर्दै ल्याए परिजन बढी मोहमाया बसाली ॥
आए छोपे सबतिर बसी नातिनीनातिनाले ।
बूढचौलीको अनुभव भयो शक्ति नै घट्दिनाले ॥

(३४)

आमालाई अलिअलि गरी हिँड्नु गाह्रो हुँदै गो ।
पूजाआजा जप र तपमा धेर आस्था हुँदै गो ॥
सक्तैमा नै जति पनि गरिनु दूर तीर्थादि यात्रा ।
आमालाई क्रमसँग भयो आँगनै कष्टयात्रा ॥

(३५)

बेरामी भै हलनचल ती बन्दथिन् बारबार ।
चल्दै जान्थ्यो हरतरहले नित्य स्वास्थ्योपचार ॥
छोराछोरी पति पनि मिली गर्दथे हेरचाह ।
आमालाई कति दिन कठै ! हुन्नथ्यो कत्ति थाह ॥

(३६)

यस्तै धेरै दिन र महिना वर्ष ती बित्न थाले ।
आमालाई अति दुःख भयो जीर्णरोगी हुनाले ॥
छोराछोरी परिजनहरू आँसु भारी नराम्रो ।
रुन्थे भन्थे कुन नियतिले रोग लाग्यो नराम्रो ॥

(३७)

आमा खोज्थिन् तनयतनया सम्भक्तै व्यग्रताले ।
गर्थिन् सारै छटपट उनी कष्टले भावनाले ॥
छोरा सेवारत पर हुँदा बस्न लामो बिदामा ।
गाह्रो हुन्थ्यो तर पनि सधैं आउँथे सम्भक्तदामा ॥

(३८)

सेवा गर्थे तन र मनले रोग साह्रो हुँदै गो ।
आमालाई अनि त तन नै धान्न गाह्रो हुँदै गो ॥
बिस्तारै नै अलिअलि गरी रोगले सुस्त पारी ।
सुत्नै बस्नै अति कठिन भो उठ्न भो कष्ट भारी ॥

(३९)

सुत्तासुत्तै सकल जिउमा उब्जिए धेर घाउ ।
लाग्यो साँच्चै शरशयनका भीष्मका हुन् कि ! घाउ ॥
दुख्थ्यो सारा चरचर गरी घाउ भन् चर्किएर ।
पर्थिन् मूर्छा अतिशय भई हेर्दथिन् भस्किएर ॥

(४०)

जानैपर्ने नियत दिनमा जो छ दैवी व्यवस्था ।
आमालाई सब सुभ्र थियो आउँदा त्यो अवस्था ॥
जानीजानी सब सहिरहिन् देहमा कष्ट पाली ।
जपिन् भित्रै मनमन सधैं रामको नाम खालि ॥

(४१)

देखिन् दुःखी जन जब उनी आत्तिँदै दुःख मानी ।
गर्थिन् सेवा हरतरहले मुख्य कर्तव्य ठानी ॥
हिंसा यद्वा पर अहितका काम देखे सदैव ।
रोक्ने गर्थिन् खुद अधि सरी ढाल बन्दै सदैव ॥

(४२)

गर्दै आइन् जनमभर नै धेर राम्रा सुकार्य ।
गर्थ्यो जल्ले परहित हुने पुण्यदानादि कार्य ॥
जल्ले ठानिन् सुकृत कृत नै अन्त्यमा जान्छ साथ ।
त्यस्तीलाई तकलिफ दियौ दैव ! पारी अनाथ ॥

(४३)

हाँस्थिन् पैले अनवरत जो धर्मलाई अँगाली ।
रुन्छिन् ऐले विवश बिचरी मृत्युलाई अँगाली ॥
कैले हाँसो रुदन कहिले देखिने घामछाया ।
मिथ्या हो यो क्षणिक दुनियाँ जिन्दगी रामछाया ॥

(४४)

आमाको त्यो सरल मनको जो थियो कृत्यकार्य ।
इच्छा जस्तै सब गरिदिए अन्त्यदानादि कार्य ॥
हेदहिँदै स्वजन सबले कालले टप्प आई ।
आमालाई पर लगिदियो ब्रह्ममा नै मिलाई ॥

(४५)

आए रोए परिजनहरू वज्र नै वज्रिनाले ।
पारी सारा स्वजन टुहुरा रन्धता हिड्दिनाले ॥
यस्तैमा नै भटपट गएँ आत्तिदै हेर्नलाई ।
आमा भेट्ने अतल मनमा भावना खूब आई ॥

(४६)

जाँदाजाँदै खल समयले निर्दयी नै भएर ।
चाँडै स्वाहा शव गरिदियो घाटमा नै लगेर ॥
आमाको त्यो खपिनसकिने शोकलाई दबाई ।
आफ्नू गर्ने सब गरिरहेँ आँसु भित्रै लुकाई ॥

(४७)

पूरा गर्दै क्रमसँग सबै औद्धर्षदेहादि कार्य ।
गर्नेपर्ने सब गरिदियो पुण्यदानादि कार्य ॥
श्रद्धा राखी विधि सब गरी पूर्ण तेहीँ बिताई ।
आमालाई परिजन रुँदै गर्दियो हा ! बिदाइ ॥

(४८)

आमाको त्यो जनमभरको जो थियो एक इच्छा ।
स्युँदोमा नै सिँदुर रहँदै मुक्त बन्ने सदिच्छा ॥
इच्छा जस्तो जुन पनि थियो त्यो भयो पूर्ण सारा ।
आमा जाँदा तनयतनया आज छाँ बेसहारा ॥

(४९)

सोभीसाध्वी यमनियमले शुद्ध नै पारिएकी ।
आफ्ना सारा व्रत र तपले स्वर्णभैँ खारिएकी ॥
माया गर्ने चरअचरमा शुद्ध खानी दयाकी ।
आमा लाग्थिन् भलमल सधैं मूर्ति सद्भावनाकी ॥

(५०)

मेरी आमा जुन दिन गइन् बर्सियो रात सारा ।
कामिन् धर्ती डगमग भई छोपिए जून तारा ॥
भत्के कैयौँ घर र भुपडी पूर्व नेपाल थक्यो ।
धेरै ठूलो क्षति हुन गयो राष्ट्रको भाग्य चक्यो ॥

(५१)

आमालाई सहज लिन वा यान वैकुण्ठबाट ।
आयो होला ! अनि त पृथिवी थर्किइन् यानबाट ॥
कामिन् धर्ती थरथर गरी भूमिचालो गएर ।
थक्यो चक्यो जमिन सहसा क्षुब्ध साह्रै भएर ॥

(५२)

मेरी आमा सरल मनकी जो थिइन् पुण्यखानी ।
जाँदा छोडी सहज धरती पोखिइन् दुःख मानी ॥
धर्ती छोडिन् जब त उनले हल्लियो पूर्व सारा ।
लाग्यो साँच्चैँ सकल सकियो जिन्दगीको सहारा ॥

(५३)

मेरी आमा सजल नयना कष्ट भित्रै लुकाई ।
पले जस्ती अलिअलि गरी हाडछाला सुकाई ॥
घोटी घोटी अवयव सबै सम्भी सन्तान खालि ।
बाँड्थिन् आमा मधुर ममता भित्र वात्सल्य पाली ॥

(५४)

आमाको त्यो अतल मनको भित्रको भाव डाकी ।
बोल्थ्यो माया अविचल सधैं अङ्ग सम्पूर्ण ढाकी ॥
हेदहिदैँ फुरफुर गरी नाचथे अङ्ग सारा ।
आमाका ती अवयव सबै बन्दथे स्नेहधारा ॥

(५५)

आमाको नै मधुर ममता पाउँदा नित्य साथ ।
हुन्थे पैले अब गइसकिन् ठान्छु सारै अनाथ ॥
ऐले मैले तममय सबै देख्छु निस्पृह कालो ।
हेदहिदैँ अब त जगतै देख्न थालें म कालो ॥

(५६)

मेरा बाबा विकल बहुतै अङ्ग आधा गुमाई ।
बिर्सी सारा परिजनहरू थाहसुद्धी नपाई ॥
बाठा, शूरा, सबल, चतुरा, साहसी व्यक्तिलाई ।
सिट्ठा पाऱ्यो अलिअलि गरी शोकले नै सुकाई ॥

(५७)

हेदहिदैँ कम समयमै काल फर्केर आई ।
बाबालाई पनि लगिदियो थाहपत्तै नपाई ॥
छोराछोरी परिजन सबै एकसाथै रुवाई ।
सोभ्रै तान्यो खल नियतिले दम्पती युगमलाई ॥

(५८)

टीकाटाला शुभ विजयका चाड द्यौसीतिहार ।
घुम्दैफिदैँ शुभ दिनहरू आउँथे बारबार ॥
कैले पर्थे परिणयहरू धर्मकर्मादि कार्य ।
कैले पर्थे उपनयन वा देवपूजा सुकार्य ॥

(५९)

जान्थ्यौ हामी घुमफिर गरी भेट्न बाबा र आमा ।
बन्थ्यो सारा घर रिमिभिमि पुदथ्यो पूर्णतामा ॥
भेला हुन्थ्यौ तनयतनया बन्दथ्यो पुण्यधाम ।
बन्थे हाम्रा जनकजननी माभ्रमा जूनघाम ॥

(६०)

सम्झी सम्झी जनकजननी प्रातमा नित्य जाई ।
उक्ली ठाडो क्रमसँग सिँढी शम्भुका सामु आई ॥
पोखौं भन्दै विरह मनको गर्दथे सत्प्रयास ।
सम्झी सम्झी क्षणिक सब यो बन्दथे भन् उदास ॥

(६१)

हेदै सारा पशुपति नदी वाग्मती आर्यघाट ।
घुम्ने गर्थे प्रतिदिन गई नित्य आवासबाट ॥
मर्छन् जल्छन् जुन शव भई खाइँदा कालबाट ।
जान्छन् यद्वा सब शिवपुरी मृत्युको लोकबाट ॥

(६२)

जो जो जल्थे जति पनि सबै वृद्ध वृद्धा जवान ।
आफ्ना ठान्थे किन किन म ता बाबुआमा समान ॥
बाबा आमा सकल यसरी घाटमा नै जलाई ।
मैले आफ्ना प्रियजन गरेँ घाटबाटै बिदाइ ॥

(६३)

रुन्छौं छातीभरि विरह ली जान्छु जो रोकिँदैन ।
बस्नेलाई विरह छ सधैं चल्छु जो रोकिँदैन ॥
मनैपर्ने नियति सबको हुन्छु जो रोकिँदैन ।
भन्ने सम्झी विरह मनको रोक्छु जो रोकिँदैन ॥

(६४)

हामीभन्दा जनकजननी दूर धेरै भएछौ ॥
कैल्यै भेटै हुन नसकिने ठाउँमा जो गएछौ ।
छोड्यौ चाँडै उक्कृण नहुँदै गर्न केही नपाई ।
राख्यौ भारा तिरिनसकिने दूधको पुत्रलाई ॥

(६५)

आमा आऊ सहज सपनी बीचमा माथिबाट ।
बिस्तारै नै मधुर ममतापूर्ण राखेर हात ॥
मेरो सारै विकल मनमा शान्तिको लेप लाऊ ।
हाँस्तै आऊ पलभर यहाँ सुस्त चालेर पाउ ॥

(६६)

जानै पर्ने नियति सबको टार्न नै सक्छ कल्ले ।
लेख्यो जस्को जति पनि कुरा भोग्नु नै पर्छ उल्ले ॥
यी हुन् सारा सतहतहका ज्ञान यो बुझ्छ कल्ले ?
आफैलाई जब परिगयो ज्ञान यो दिन्छ कल्ले ?

(६७)

लेख्तालेख्दै भलभल हुँदै नेत्रमा आँसु आई ।
तान्यो सोभै तलतल कठै ! भावनाले बगाई ॥
आयो बाढी भल भल भई धैर्यको बाँध फारी ।
रोयो मेरो कलम बिचरो मैसरी आँसु भारी ॥

(६८)

पोखें मैले विरह मनको वाग्मती छेउ आई ।
बग्ये मेरा नयन दुइटै वाग्मतीभैँ रसाई ॥
फुल्ये श्रद्धा सुमन मनका नित्य नै भावनाका ।
चल्ये यद्वा हिकहिक गरी बाडुली सम्भनाका ॥

(६९)

मिल्लान् थुप्रै परिजनहरू मिल्छ सत्कीर्तिसार ।
मिल्दैनन् ती जनकजननी फर्किदै बारबार ॥
भन्ने सम्झी दहरतलको शुद्ध सद्भाव सारा ।
मैले अर्पे जनकजननी युग्ममा अश्रुधारा ॥

(७०)

श्रद्धा राखी अतिशय बसी छेउमा वागमतीको ।
मैले पोखें सहज मनको भावना सद्ब्रतीको ॥
यो हो मेरो व्यथित मनको पत्रपुष्पार्चनादि ।
लेउन् जानी जनकजननी श्राद्ध वा तर्पणादि ॥

(७१)



पिता

पिता

मेरा पुर्खा अघि अघि बढी गोरखाबाट पूर्व ।
सिन्धू सालू क्रमसँग पुगे पाइ बिर्ता अपूर्व ॥
रावा दूवे त्यसपछि गई एक बिर्ता किनेर ।
बस्ने गर्थे त्यस जमिनमा प्राप्तिका साथ धेर ॥

(१)

केही छोटो समयपछि नै फेरि रावा तरेर ।
लामीडाँडातिर अघि बढे वास सने भनेर ॥
पाए राम्रो समथल थलो बन्धुको माझ खास ।
आनन्दी भै सुखसँग बसे प्राप्त भै सन्निवास ॥

(२)

सेतो अग्लो हिमशिखरले नित्य छथ्यो प्रकाश ।
लाग्यो साँच्चै धवल अति नै शम्भुको अट्टहास ॥
रावा कोशी मृदु जल पिई स्वच्छ ताजा बतास ।
गर्ने गर्थे सघन वनका बीचमा नै निवास ॥

(३)

लामीडाँडा झलमल सधैं उच्च डाँडो हुनाले ।
लामीडाँडा गहन अति नै वृक्ष बाक्ला हुनाले ॥
लामीडाँडा शिवतर सधैं ब्रह्मवस्ती हुनाले ।
लामीडाँडा प्रियतर निकै लेकवेसी हुनाले ॥

(४)

सोही राम्रो शुभ जमिनमा पूर्वको कर्मबाट ।
जन्मे बाबा सुदिनतिथिमा धर्मका नामबाट ॥
बाबाभन्दा अघि पनि थिए ज्येष्ठ बाबा स्व एक ।
जन्मे बाबा पछि पनि अरू भाइ बैनी अनेक ॥

(५)

बाबाभन्दा पछि कुल भए माहिला भाइ जान ।
जन्मे अर्का अनुज सवमा कान्त चन्द्राभिधान ॥
कान्छा चाँडै परमपदको पान्थ भै हिँड्दिनाले ।
बाबा साह्रै व्यथित हुनुभो चन्द्र जो अल्पिनाले ॥

(६)

कान्छी काकी विवश विधवा सत्यमा नै रहेर ।
काटिन् सारा दिन र रजनी दुःख साह्रै सहेर ॥
हाम्री आमा सँगसँग रही धर्मकर्मादि गर्दै ।
लागिन् टाढा अमरपुरका तर्फ संसार तर्दै ॥

(७)

मेरा बाबा विवश टुहुरो बन्नुभो बालकैमा ।
आयो सारा गहन घरको भार सानै हुँदामा ॥
ज्यामैसाथै अनुज बहिनी औ फुपू बाललाई ।
पाल्दै पोस्दै अघि अघि बढे दुःख अत्यन्त पाई ॥

(८)

पैले आफ्नो परिणय भयो बाक्सिलामा गएर ।
आइन् नौली प्रथम दुलही दीपजस्तै भएर ॥
गर्दागर्दै अनुज बहिनी आदिको हेरचाह ।
बिस्तारै नै क्रमसित गरे ती सबैको विवाह ॥

(९)

यस्तैमा नै छुटपुट भई माहिला भाइ खास ।
गर्नेगर्थे स्वगृह तलको गेहमा गै निवास ॥
आफ्ना आफ्ना नियतिवश भै कर्मका साथ लागी ।
बढ्दै जाँदा कति पर पुगे कवै बसे क्यै नलागी ॥

(१०)

छोराछोरी जति पनि भए अर्ध पारेर भागे ।
बाँचे जो जो अलिअलि गरी ती सबै दूर लागे ॥
बाबा एकलै लडभिड गरी पर्दथे काम जे जे ।
मेरा बाबा अधि बढिरहे भाग्यले नै दियो जे ॥

(११)

खेतीपाती घर र परको जे सुकै काम गर्न ।
बाबा साह्रै सुदृढ मनको जे परोस् सो बिहोर्न ॥
डोका डाला सुकुल घुम जो बुन्नमा खूब दैव ।
नाम्लादाम्ला पनि सहजमा बाट्नुहुन्थ्यो सदैव ॥

(१२)

चिन्हा पात्रो जनमगणना कुन्डली वैद्यकाम ।
पूजाआजा विविध विधि जो जान्नुहुन्थ्यो तमाम ॥
मेरा बाबा सहज गतिले भन्नुहुन्थ्यो पुराण ।
जे चाहिन्थे सकल मुखमै बस्तथे सत्प्रमाण ॥

(१३)

धामी भाँक्री विविध गुणका ओखती भारफूक ।
गर्दाखेरिन् सकल जनमा बन्नजान्थे अचूक ॥
मेरा बाबा सहज सबमा ज्ञान राखेर खास ।
सेवा गर्दै सकल जनमा गर्नुहुन्थ्यो निवास ॥

(१४)

छोरा लागे जब पर दुवै दिक्क लागेर आई ।
मेरा बाबा भटपट भरे सुन्सरीमा बसाइ ॥
मेरी आमा स्वजन जति छन् बासँगै साथ आए ।
लामीडाँडा सकल खनियो सुन्सरीमै रमाए ॥

(१५)

मेरा बाबा अविचल भई गर्दथे कामकाज ।
बाबाको नै वरिपरि सधैं घुम्नजान्थ्यो समाज ॥
मेरा बाबा निडर अति नै न्यायका मूर्तिजस्ता ।
मर्दा पर्दा स्वजन सवका ओतिने वृक्ष जस्ता ॥

(१६)

चाहे आओस् कुदिन अथवा धेर ऐश्वर्य आओस् ।
चाहे वैरी वरिपरि हउन् या त सर्वस्व जाओस् ॥
जस्तै जेहोस् तर पनि पिता धैर्य आफ्नो नछोडी ।
बढ्दै जान्थे अविचल सधैं मृत्युसन्त्रास तोडी ॥

(१७)

आफ्नो प्यारो जनमधरती स्वच्छ पानी बतास ।
छोडी भर्दा जनकजननी बन्दथे वा उदास ॥
जेहोस् आफ्नै वरपर थिए गाउँकै सानमान ।
देख्दा लाग्थ्यो सकल सहजै लामिडाँडै समान ॥

(१८)

बाबा सारै दृढ मति भई जे परुन् कामकाज ।
गर्ने गर्थे अधि पछि लिई स्वच्छ सारा समाज ॥
बाबा बूढो जति हुनुभयो तिसर्ना दूर भाग्यो ।
पैलेको त्यो गतिविधि कठै ! सुस्तरी दूर लाग्यो ॥

(१९)

पैले बाबा मन अति दिई काममा चाख राखी ।
गर्नेगर्थे सकल घरको काम बाँकी नराखी ॥
बिस्तारै नै जनक सबमा मोह छोडेर खास ।
बस्नेगर्थे स्थितमतिसरी भै सबैमा उदास ॥

(२०)

आमालाई जब नियतिले ब्रह्ममा लीन पाय्यो ।
बाबालाई तब अधमरा क्षुब्ध पारी पछाय्यो ॥
बोल्ने चल्ने अधि जति थियो त्यो क्रमैले हरायो ।
बिस्तारै नै विरतिपनले सुस्त सर्वाङ्ग छायो ॥

(२१)

छोराछोरी स्वजन सबमा मोह छोडी चटक्क ।
आत्मा जोडी अविचल लगी ब्रह्मका साथ टक्क ॥
बस्नेगर्थे जब पनि पिता लाग्दथ्यो काम नौलो ।
हामीलाई सब नव थियो भाव जो हो सुनौलो ॥

(२२)

कैले कैले स्थिरतर भई मौन साधी समग्र ।
बाबा बस्ता स्वजन सबमा बढ्दथ्यो ताप उग्र ॥
आए कोही सुपरिचित बा भन्नुहुन्थ्यो न आऊ ।
भेट्ने इच्छा अब पर भयो छैन सम्बन्ध जाऊ ॥

(२३)

आए घेरे परिजन भने भित्र वैराग्य जागथ्यो ।
बाबालाई स्वजन सबको सास दुर्गन्ध लाग्थ्यो ॥
यद्वा बाबा भव सब भुली ध्यान दी रन्धतामा ।
ढोका ठोकी गुमसुम भई बस्नुहुन्थ्यो कुनामा ॥

(२४)

ठानी भूटो सकल दुनियाँ सत्य सम्भेर राम ।
बिस्तारै नै जनक हुनु भो स्वान्तमै आप्तकाम ॥
चट्टै छोडी लटपट सबै या बनी स्त्रीवियोगी ।
हेदहिदैँ जनक हुनुभो कर्मसंन्यस्थ योगी ॥

(२५)

हामी शोचथ्यौँ सुभ्रबुभ्र सबै त्यो कहाँ दूर भाग्यो ?
यद्वा बाबा विधुर हुनुभै यो दशा आइलाग्यो ॥
यस्तैमा नै जनमरणको नष्ट पारी उपाधि ।
बाबा सोभै परमपदमा पुगनुभो ली समाधि ॥

(२६)

यं प्राप्य न निवर्तन्ते तद्धाम परमं मम ।

— गीता ८।२१



गुरुमाता

खाली

गुरुमाता

आभा थिइन् बालक बालिकाकी ।
सन्मार्गगामी गुरु साधनाकी ॥
सङ्कल्पकी सौष्ठव मूर्तिजस्ती ।
बाला थिइन् भल्मल दीपजस्ती ॥

(१)

देख्ता थिइन् केवल एक नारी ।
ती भीष्मभैँ सद्व्रतकी पुजारी ॥
ती गर्दथिन् ब्रह्ममविचार नित्य ।
अलीक ठान्थिन् भव यो अनित्य ॥

(२)

डोच्याउथिन् सानु छँदा मलाई ।
दिन्थिन् सहारा अधि बढ्नलाई ॥
यो लोकदेखिन् परसम्म तानी ।
भन्थिन् मलाई उनले कहानी ॥

(३)

सधैं उजेली गिरिराजजस्ती ।
ती वाटिकाकी नव पुष्पजस्ती ॥
आदर्श उच्चो दृढता सतीभैँ ।
आफैँ उठेकी हिमकी चुलीभैँ ॥

(४)

त्यागी सबै स्वार्थ परार्थ खालि ।
लिएर हिँड्थिन् शिरमा उचाली ॥
शिक्षा कसोरी म दिऊँ भनेर ।
हिँड्थिन् यिनी दीपशिखा बनेर ॥

(५)

यी चन्द्रमाझैँ तम दूर फाली ।
निभ्रान्त बढ्थिन् ममता सँगाली ॥
भर्ना थिइन् ती नव चेतनाकी ।
खम्बा थिइन् शाश्वत भावनाकी ॥

(६)

मनस्विनीभै सब साथ हुन्थिन् ।
दिएर अर्ती मनभिन्न छुन्थिन् ॥
तपस्विनीझैँ भ्रम राग छाडी ।
हुन्थिन् सबैका सँगमा अगाडि ॥

(७)

लाग्दैनथ्यो दुःख गुमाउनाले ।
प्रमत्त बन्थिन् न त पाउनाले ॥
बाला थिइन् सागरझैँ अगम्य ।
आकाशझैँ निर्मल शान्त सौम्य ॥

(८)

उदारजस्ती अनुदारजस्ती ।
सद्भावना वा अनुरागजस्ती ॥
मायामयी ती मृदुभावजस्ती ।
बात्सल्यताकी प्रतिमूर्तिजस्ती ॥

(९)

वैशाखजस्ती र वसन्तजस्ती ।
ब्रह्मिष्ठ औ श्रोत्रिय सन्तजस्ती ॥
ब्रह्मिष्ठकी ब्रह्मविचारजस्ती ।
स्वान्तःस्थ सत्चित् समभावजस्ती ॥

(१०)

म देखछु टाढा नवरङ्गजस्ती ।
चम्की रहेकी रविचन्द्रजस्ती ॥
सामान्यजस्ती र विशेषजस्ती ।
बुभ्भेर भन् बुभ्भु छ शेषजस्ती ॥

(११)

स्वर्लोकमा नै उनको छ वास ।
छर्छिन् धरामा उनले सुवास ॥
प्रसार गर्छिन् शुभभाव धेर ।
जो भर्छ धर्तीतिर भा बनेर ॥

(१२)

सङ्कष्ट पर्दा सब कष्ट रोकी ।
हामीहरूका भय ताप बोकी ॥
दिइन् सहारा दृढ शक्ति साथ ।
हामी बनेनौ कहिल्यै अनाथ ॥

(१३)

बच्चाहरूको ममता सँगली ।
गर्छे चरी रक्षण देह फाली ॥
त्यस्तै गरी रक्षण दुःख साथ ।
ल्याइन् उचाली समभाव साथ ॥

(१४)

सन्देश बोकेर यहाँ उदाइन् ।
शिक्षा दिई शिक्षित जो बनाइन् ॥
अध्यासभैं सुट्टु गइन् हराई ।
भेट्नै नपाएर भइन् पराई ॥

(१५)

छ श्वास ताजा अभ्र यो हवामा ।
छ वासभैं लागदछ मृत्तिकामा ॥
बोली छ उस्तै अभ्र घन्किएको ।
मुहार आँखाभरि चम्किएको ॥

(१६)

चम्केर तारासँग माथिबाट ।
आशीष दिन्छिन् शुभभावसाथ ॥
त्यो भाव नै शक्ति बनेर आई ।
सत्प्रेरणा दिन्छ सधैं मलाई ॥

(१७)

यद्वा उनी दूर भएर जाउन् ।
यद्वा उनी ब्रह्म बनी बिलाउन् ॥
अद्वैत भै भित्र चियाउँला म ।
या द्वैत भै भेट्न कि आउँला म ॥

(१८)

देखाउँला पौरख नै भनेर ।
टाढा भएँ छात्र म जो बनेर ॥
पढेर फर्कै तर गैसकीछन् ।
सुटुक्क आमै पर भै सकीछन् ॥

(१९)

सम्बन्ध हाम्रो सहसा हरायो ।
ममाथि साँच्चै गुरुभार आयो ॥
त्यो भार मैले कहिले तिराँला ।
सत्कार मैले कहिले गरौँला ॥

(२०)

बस्छिन् तिनी यो मन भित्र खास ।
गछिन् सधैं नै मुटुमा निवास ॥
संस्कार पाएँ जुन बालकैमा ।
जाँदैन कैल्यै पनि यो वृथामा ॥

(२१)

वेदान्तकी अद्वय बोधजस्ती ।
यद्वा उनी मौन अबोधजस्ती ॥
हराभरा सुन्दर वागजस्ती ।
विहानकी भङ्कृत रागजस्ती ॥

(२२)

यी नेत्र खोल्ने शुरुमा उनै हुन् ।
हामी सबैकी गुरुमा उनै हुन् ॥
देखाइ सन्मार्ग गइन् कि अन्त ।
यद्वा बनिन् ब्रह्म तिनी अनन्त ॥

(२३)

समीप हुन्थे अथवा त टाढा ।
मेरो थियो स्नेह अभिन्न गाढा ॥
आमै गइन् आज छ यै विषाद ।
जे जे गरें यो उनकै प्रसाद ॥

(२४)



आमा

आमा

सर्वोच्च शैलकै छेउ मेरो छ माइतीघर ।
कुभिण्डे नामको गाउँ हो ब्रह्मस्थल सुन्दर ॥
म हुँ पोखेलकी छोरी पिताजी हरिकृष्ण थे ।
आमा दाहालकी पुत्री जानुका सब भन्दथे ॥

(१)

सोझा सद्‌व्यवहारका युगल ती राम्रा भलाद्मी थिए ।
पुत्री चार र पुत्ररत्न दुइटै जन्मेर बढ्दै थिए ॥
आमा बाबु मिलेर तन्मय बनी पाल्दै र पोस्दै थिए ।
जानेसम्म कृतार्थ भै सकलमा संस्कार बाँड्दै थिए ॥

(२)

यस्तैमा नै खल नियतिले बाण ताकेर हानी ।
बाबालाई भटपट लग्यो दुःख मान्दै नमानी ॥
मेरी आमा विचलित नभै धैर्य धेरै लिएर ।
पालिन् पोसिन् तनयतनया आँसु भित्रै पिएर ॥

(३)

छोराछोरी जति पनि भए पालिताली पढाई ।
ठूला पारिन् हरतरहले दुःख अत्यन्त पाई ॥
लड्दैभिड्दै अधिअधि बढिन् नित्य सङ्घर्ष गर्दै ।
छोराछोरी स्वजनसबमा स्नेहसौहार्द छर्दै ॥

(४)

दोटी छोरी पतिघर गए भै विवाहादि कार्य ।
मेरो आयो परिणय हुने जो थियो धर्मकार्य ॥
भट्टै मेरो परिणय भयो खेलखेल्लै रमाई ।
सानैमा नै सब हुन गयो थाह राम्रो नपाई ॥

(५)

लामीडाँडा पतिघर गएँ माइती देश छोडी ।
मैले जानै चलन घरको नव्य सम्बन्ध जोडी ॥
जे जे पर्थे सब तरहका काम भर्को नमानी ।
गर्नेगर्थे जति पनि परुन् काम जानी नजानी ॥

(६)

कैले बेसी अनि त कहिले लेकमा घाँस काट्थेँ ।
डोको बोक्थेँ विकट पहरा वृक्ष भाडी चाहार्थेँ ॥
गाईभैसी दुहुन म थिएँ नित्य नै तम्तयार ।
खेतीपाती सहित सब नै काममा होशियार ॥

(७)

यस्तैमा नै तनय दुइटै साथ ली दाजुभाइ ।
मेरी आमा तल भरिदिइन् सुत्सरीमा बसाइ ॥
मेरा आफ्ना पति पनि हिँडे पढ्नलाई भनेर ।
मैले काटें विरहसँग नै काल एकली बनेर ॥

(८)

आमा बाबा पतिघर विषे जो थिए मान्य धेरै ।
गर्थे सेवा हरतरहले सम्भिन्नै काम मेरै ॥
भित्रैदेखिन् तनमन दिई मान सम्मान गर्थे ।
माया गर्थे जनकजननी हर्षले दङ्ग पर्थे ।

(९)

कैले कैले प्रिय पति बिदा बीचमा पाइ खास ।
गर्ने गर्थे जनकजननी साथमा नै निवास ॥
मेरा सारा तन र मनमा बग्दथ्यो हर्षधारा ।
देख्ने गर्थे झलमल म ता सृष्टिसौन्दर्य सारा ॥

(१०)

माया गर्थे पति पनि सँगै एक निष्ठा लिएर ।
राम्रो गर्थे यमनियमले सारसत्त्व दिएर ॥
जान्थे चाँडै पति पर हुँदै सम्भूनामात्र छाडी ।
जान्थ्यो मेरो मन पतिसँगै साथ लागी पछाडि ॥

(११)

बाच्थे आमा अनि पति भनी सम्भूनामा हराई ।
देखें सपनाहुँदि यदिभने हर्ष लाग्थ्यो मलाई ॥
कैले कैले अशुभ सपनी देखिए दुःख मानी ।
पूजा गर्थे वरपिपलको हुन्छ राम्रो कि ! ठानी ॥

(१२)

छोरी जन्मी रहर मनकी हर्ष मानी रमाएँ ।
मेरा प्यारा पति पर थिए पत्र लेखी पठाएँ ॥
आए केही दिनपछि उनी हर्ष साथै मनायौँ ।
लक्ष्मी सम्भूनी हरतरहले पालिपोसी बढायौँ ॥

(१३)

आए हाम्रा युगल घरमा स्वप्न जस्तै बनेर ।
चाँडै लागे पर पर कता दूर ती अल्पिएर ॥
स्वप्ना सम्भूनी सहज सहियो स्वप्नमै दुःख पाएँ ।
मेरो होला नियति कि ! भनी चित्त आफ्नू बुझाएँ ॥

(१४)

जे जे पर्थे सब सहिरहँ कर्मको खेल भन्दै ।
काटँ मैले दिन र रजनी मासवर्षादि गन्दै ॥
बाटो हेथै पति लिन छिटै आउलान् नै भनेर ।
यस्तैमा नै पति घर पुगे देवताभैँ बनेर ॥

(१५)

थाहा पाएँ अब त पतिले साथ लान्छन् भनेर ।
फक्रचो मेरो मन सुमनभैँ दङ्ग साह्रै परेर ॥
लायौ टीका शुभविजयको चाड मान्यौ तिहार ।
माया पायौ जनकजननीबाट आशीः हजार ॥

(१६)

हिड्नेलाई नियत जब भो वैरिए बन्धु सारा ।
रोए प्यारा जनकजननी बर्सिए अश्रु धारा ॥
लागँ आफ्ना पति पछि भई सुस्त छाया बनेर ।
ठानै मैले व्रत र तपको पुण्य हो यो भनेर ॥

(१७)

लक्ष्मी छोरी अघि अघि बढिन् बाबुआमा पछाडि ।
लाग्यौ हामी सहज गतिले धैर्य आफ्नू छाडी ॥
कोशी रोसी विकट पहरा भीर काट्दै डराई ।
आयौ तेह्रौँ दिन शहरमा पैदलै दुःख पाई ॥

(१८)

मेरो इच्छा अतिशय थियो काठमाडौँ गएर ।
बस्ने घुम्ने पतिसित रही जागिरेनी भएर ॥
मेरो इच्छा सफल हुन गो उघ्रियो जो कपाट ।
मैले पाएँ सुफल पतिकै स्वच्छसत्कर्मबाट ॥

(१९)

डेरा खोजी नियमित भयौँ काठमाडौँ पुगेर ।
हाम्रा बित्थे दिन र रजनी शान्तिका साथ धेर ॥
कान्छी छोरी पछि सुत भए तीन सर्वाङ्गपूर्ण ।
हाम्रो इच्छा हरतरहले सर्वथा भो प्रपूर्ण ॥

(२०)

बढ्थे मेरा पति अघि सधैं मान सम्मान पाई ।
कैले चढ्थे शिखर हिमका फेरि भर्त्थे तराई ।
घुम्दाघुम्दै क्रमसँग बढी सिंहदरबार आई ।
पाए राम्रो पद सचिवको जो बने हाइहाई ॥

(२१)

ठाडो पारी शिर अघि बढे भ्रष्ट जाली हटाई ।
हुन्थे टाढा पतित जन ती त्रास मान्थे डुराई ॥
गर्दागर्दै अतिशय सफा काम राखेर नाम ।
पाए धेरै सुयश पतिले मान साथै इनाम ॥

(२२)

कैले जान्थे परपर उडी सिन्धु सातै तरेर ।
फर्कन्थे नै सफल पति ती उच्च शिक्षा पढेर ॥
यस्तै चालासित अघि बढी उच्च आदर्श राखी ।
आए फर्की घर पति कुनै तुच्छ आशा नराखी ॥

(२३)

दोटै छोरी पति घर गई बस्तछन् ज्वाइँ साथ ।
तीनै छोरा परिणय भई बस्तछन् शान्तिसाथ ॥
छोराछोरी घुमफिर गरी आउँछन् भेट्नलाई ।
हामी हुँछौँ अतिशय खुशी साथ सन्तान पाई ॥

(२४)

ऐले हामी युगल दुइटै स्वस्थ छौं साथ बस्छौं ।
पढ्छौं गुन्छौं परहित हुने दानपुण्यादि गछौं ॥
यो हो साह्रै क्षणिक दुनियाँ बस्नु नै छैन धेर ।
हामी बस्छौं विरत अति भै पाहुनाभै बनेर ॥

(२५)

मैले लेखें स्वगृहतिरको हाल सङ्क्षेप गर्दै ।
लेख्नै लाग्यो कलम अब यो माइतीदेश तर्दै ॥
मेरी आमा जब तल भरिन् बस्नलाई तराई ।
भेट्नैलाई अति कठिन भै माइती भो पराई ॥

(२६)

आएँ जैले पतिसँग बसें भेट्न जान्थें म आमा ।
ठान्थें उत्र्यो सहजसँग नै स्वर्ग यद्वा धरामा ॥
आमाको त्यो अतिशय उँचो पाइ आदर्श काख ।
लाग्थ्यो धर्ती अपरपुर भो मिल्न गो सौख्य लाख ॥

(२७)

मेरी आमा सफल अति नै जो थिइन् काम गर्दा ।
आँटी शूरी चतुर गृहिणी सिंहिनी काम पर्दा ॥
मेरी आमा घर चलनमा स्नेहकी दिव्य खानी ।
एकलै ल्याइन् सकल घर नै फूर्तिले माथि तानी ॥

(२८)

मेरी आमा विवश विधवा जो बनिन् दुःख पाइन् ।
हामी सानै शिशु सब थियौं पालिताली बढाइन् ॥
आमा बाँचिन् सफल अति भै ती बनिन् जो शतायु ।
आमालाई नियतिवश नै मिल्न गो दीर्घ आयु ॥

(२९)

काटिन् आमा सय जब उनी जीर्णताले सतायो ।
हिँड्ने डुल्ने सकस हुन गो होस केही हरायो ॥
होला राम्रो पछितक भनी ओखती गर्नलाई ।
ल्यायौं आमा झटपट गरी काठमाडौं उडाई ॥

(३०)

ल्याएँ आफ्नै घर अनि गरें सक्तथें गर्न जस्तो ।
पाएँ मैले नजिक जननी काख सर्वस्वजस्तो ॥
आमाले नै अघि शिशु हुँदा जो गरिन् सेकताप ।
मैले बोक्नै उक्कृण नहुने पूर्वको उग्र पाप ॥

(३१)

गर्ने गर्थे उक्कृण हुन नै नित्य सेवासुसार ।
हेर्ने गर्थे शुभद अति नै सौम्य राम्रो मुहार ॥
मेरी आमा हंसमुख सधैं रोग नै छैन जस्ती ।
मेरी आमा झलमल सधैं शुभ्र कैलासजस्ती ॥

(३२)

मेरी आमा सरल अति नै एक गाई समान ।
मेरी आमा अटल अति नै शैलचोटी समान ॥
मैले पाएँ त्यस समयमा भन्न आमा भनेर ।
मैले पाएँ टहल उनको गर्न छोरी बनेर ॥

(३३)

मैले पाएँ अवसर ठुलो गर्न सेवा मुमाको ।
यल्ले मेरो हृदय हलुको भैगयो सर्वदाको ॥
मेरो भित्री अतल मनको नाशियो अन्धकार ।
यद्वा साँच्चै उक्कृण म भएँ झुल्लिको सद्बिचार ॥

(३४)

यस्तैमा नै सुभ्रबुभ्र गयो बिसने रोग लागी ।
बोल्ने चल्ने सब पर भयो होस गो दूर भागी ॥
सुत्थिन् आमा अविचल भई मौनतासाथ नित्य ।
ठानिन् यद्वा क्षणिक जगतै यो सबै हो अनित्य ॥

(३५)

यद्वा आमा अविचल बनी ब्रह्ममै लीन बन्दै ।
बिसेकी हुन् स्वजन सब यी तुच्छ संसार भन्दै ॥
यद्वा आमा हृदय तहमा ब्रह्मको ध्यान गर्दै ।
पुग्ने गर्छिन् पर पर कता मृत्युसंसार तर्दै ॥

(३६)

यस्तै शोच्यै तर पनि सधैं त्रास लाग्थ्यो मलाई ।
फर्केला नै सुधबुध भनी आस लाग्थ्यो मलाई ॥
कैले देख्यै अशुभ सपना दिक्क लाग्थ्यो मलाई ।
यस्तै हुन्थ्यो दिन र रजनी शून्य लाग्थ्यो मलाई ॥

(३७)

पैले बोल्थिन् मृदुवचनले कत्ति केही नभर्की ।
इच्छा गर्थिन् अतिशय उनी गाउँमा जान फर्की ॥
मैले ठाने अलि अलि गरी तान्छ संस्कार आई ।
बूढाबूढी विगत दिनमै पुग्दछन् ती हराई ॥

(३८)

जाने गर्थे नियमित सधैं बोल्न आमा भनेर ।
सुत्थिन् आमा सुधबुध नभै मात्र मूढो बनेर ॥
सुत्तासुत्तै सकल जिउमा आउँथे घाउ धेर ।
रुन्थे साह्रै विचलित भई न्याउलीभै बनेर ॥

(३९)

यस्तैमा नै नियमितसरी क्यै सबेरै उठेर ।
आमा हेर्ने मनसँग गाउँ कक्षमा खाटनेर ॥
आमालाई मृदुवचनले उठ्नु भन्दै कराउँ ।
अत्तोपत्तो हलचल नभै शून्य देखी डराउँ ॥

(४०)

छामें हेरें मुटुदुःखकी बन्द देखें कराउँ ।
छामें नाडी विचलित हुँदै मृत्यु भो चाल पाउँ ॥
सान्छौं तुल्सीमठनिर लगी रामको नाम जप्तै ।
मूर्च्छा आयो विचलित भएँ ब्यूझिँ शोक खप्तै ॥

(४१)

आए आफ्ना परिजन लगे दाहसंस्कारलाई ।
आमा लागिन् अमरपुरका तर्फ सारा रुवाई ॥
हामी रोयौं खपिनसकिने शोक भित्रै दबाई ।
आमालाई क्रमिक सबले गर्दियौं हा ! बिदाइ ।

(४२)

पहिले जननीलाई ल्याएथेँ घरमा जब ।
भएथ्यो घरमा मेरो अति ठूलो महोत्सव ॥
आमा गइन् परें मूर्च्छा अर्ध्याँरो भो सबैतिर ।
ठानेर सब यो मिथ्या चुप लागें म आखिर ॥

(४३)

ब्रह्मलीन भइन् आमा शुद्ध स्वच्छ थियो मन ।
फेरि आउनुपर्दैन यहाँ जन्म लिईकन ॥
बाँचेकी छु यही सम्झी बुझाईकन यो मन ।
बुझाउँ जति नै चित्त उति नै गर्छ क्रन्दन ।

(४४)

चिन्हाको नाम हो लालकुमारी ललिता भनी ।
आमाले दिनु भो नाम इन्दिरा पतिले पनि ॥
मेरा हुन् नाम जे जस्ता मिथ्या हुन् सब यी तर ।
एउटै ब्रह्म हो साँचो जो रहन्छ सधैंभर ॥

(४५)

गर्न के सक्छु हे आमा ? मेरो सामर्थ्य के छ र ?
म गर्छु सम्भ्रनामात्रै आमालाई निरन्तर ॥
आमाकै साँहिली छोरी आमाकै रक्तकी कण ।
सश्रद्ध अहिले गर्छु श्रद्धाञ्जलि समर्पण ॥

(४६)

ॐ ब्रह्मार्पणमस्तु



कान्छीकाकी

प्रकाशित ग्रन्थहरू

१. उसैको लागि र फेरि उसैको लागि एक अध्ययन – २०२६
२. ऋतुमन्थन, समीक्षात्मकग्रन्थ – २०४४
३. सिर्जनाका फूलहरू, कवितासङ्ग्रह – २०५१
४. बहादुर शाह, खण्डकाव्य – २०५२
५. श्रद्धाञ्जलि, शोककाव्य – २०५२
६. गीत तथा भजनहरू – २०५२
७. अमरसिंहको चिट्ठी, खण्डकाव्य (ने.रा.प्र.प्र.) – २०५३
८. क्रान्तिदूत, खण्डकाव्य – २०५३
९. विविधयात्रा, कवितासङ्ग्रह (साभाप्रकाशन) – २०५५
१०. यात्रैयात्रा, कवितासङ्ग्रह – २०५८
११. पत्रैपत्र, कवितासङ्ग्रह – २०५९
१२. पृथ्वीविजय, काव्य – २०६२
१३. ज्ञान र भक्ति – २०६३
१४. रासपञ्चाध्यायी – २०६४
१५. तीर्थहरूको यात्रावृत्तान्त – २०६४
१६. ब्रह्मसाक्षात्कार – २०६५
१७. उपनिषत्सार – २०६७
१८. ब्रह्मसूत्रसार – २०६७
१९. अनुस्मृति – २०६७
२०. मणिरत्नमाला प्रश्नोत्तरीको अनुवाद – २०६७
२१. वन्दना – २०६८